

**2 ta' Dicembru, 1998**

**Imhallel:-****Onor. Patrick Vella B.A., LL.D. Mag. Juris. (Eur. Law)**

Il-Pulizija

*versus*

Roderick Stafrace, Carmel Baldacchino u Darren Busuttil

**Vilipendju tar-Religjon - "Pubblikament"***L-elementi kostituttivi tar-reat ikkontemplat fl-artikolu 163 tal-Kodiċi Kriminali huma:**L-intenzjoni diretta jew speċifika li jiġi offiz is-sentiment religjuż;**B'att estern li joffendi dak is-sentiment; u**Il-pubblicità ta' dak l-att.**Ir-rekwizit li dan l-att ikun wiehed estern huwa essenzjali f'dan ir-reat għaliex huma dawn l-atti esterni biss, a differenza ta' atti jew hsibijiet interni, li jistgħu joffendu. Atti interni u hsibijiet privati qatt ma jistgħu joffendu lil terzi u, għalhekk, dawn mhumiex punibbli għaliex kulhadd huwa liberu li jhaddan it-twemmin religjuż li jidhirlu.**Mingħajr il-pubblicità ta' atti esterni ma jistax ikun hemm dak li jissejjaħ a public mischief, fis-sens li fejn hemm atti esterni fil-privat, u allura mhux il-presenza tal-pubbliku u terzi, dawn l-atti ma jikkostitwixxux ir-reat in kwistjoni.*

*Ir-rewqizit tal-pubblicità ta' l-atti esterni huwa l-element materjali tar-reat ta' vilipendju tar-religjon. It-test Ingliż ta' l-artikolu 163 juza preċizament il-kliem public vilification, ċjoè, att ta' vilipendju magħmul fil-pubbliku. Li kieku l-legislatur ried li bil-kelma "pubblikament" ifisser post pubbliku jew espost u aċċessibbli għall-pubbliku, kien juza dawn il-preċizi kelmiet bħalma għamel f'disposizzjonijiet oħra tal-Kodiċi Kriminali fejn intużaw il-kliem "lok pubbliku jew lok espost għal pubbliku".*

*Għalhekk, il-kelma "pubblikament" fit-test Malti u l-kelma publicly fit-test Ingliż, bla ebda mod ma jirreferu għal xi lokalità, izda qed jirreferu biss għal fatt li waqt it-twettieg ta' l-att estern tal-vilipendju għandu jkun hemm pubbliku jew terzi prezenti, estranei għal dan l-att innfis, u li bih jistgħu jhossu hom offiżi għal dak li huwa s-sentiment religjuż tagħhom.*

#### Il-Qorti:-

Rat l-imputazzjoni dedotta kontra Roderick Stafrace, Carmel Baldacchino u Darren Busuttil li permezz tagħha huma ġew akkużati talli f'Bigħi, limiti tal-Kalkara, fil-lejl ta' bejn it-13 u l-14 ta' Marzu, 1998, bi kliem, b'ġesti, b'kitba stampata jew le, bi stampi jew b'xi mezz iehor viżibbli, kasbru publikament ir-religjon Kattolika Apostolika Rumana, illi hija r-religjon ta' Malta, inkella offendew ir-religjon Kattolika Apostolika Rumana, billi kasbru lil dawk li huma ta' din ir-religjon jew lill-ministri tagħha, jew kull haġa li tkun oġġett ta' devozzjoni tar-religjon Kattolika Apostolika Rumana, jew tkun ikkonsagrata jew iddestinata biss għal devozzjoni ta' din ir-religjon;

Rat is-sentenza mogħtija fis-17 ta' Lulju, 1998, mill-Qorti tal-Maġistrati (Malta) bħala Qorti ta' Ġudikatura Kriminali li biha ma sabitx lill-akkużati hatja ta' l-akkuża dedotta kontri hom u lliberathom mill-istess;

Rat ir-rikors ta' l-appellant Avukat Ġenerali ddatat 31 ta' Lulju, 1998, li bih talab li din il-Qorti tirrevoka s-sentenza appellata u tinfliggi l-piena skond il-ligi kontra l-appellati akkużati;

Rat l-aggravju ta' l-appellant Avukat Ġenerali konsistenti fis-segwenti, ċjoè, li, skond hu, l-Ewwel Qorti ghamlet interpretazzjoni hażina u żbaljata ta' l-ipotesi tal-ligi meta qalet li f'dan il-każ ma kienx hemm l-element tal- "pubblikament" ghax it-tlett akkużati kellhom l-istess mens;

Rat il-provi li tressqu, id-dokumenti esebiti u l-atti ta' dan il-proċediment;

Semghet it-trattazzjoni tal-partijiet;

Ikkunsidrat:

Illi fuq il-fatti ta' dan il-każ, ma hemm l-ebda kontestazzjoni u dan kif jirriżulta ukoll mill-istqarrija ta' kull wiehed mill-appellati;

Illi l-unika divergenza li hemm bejn dak li qed tghid il-prosekuzzjoni u dak li qed tghid id-difiza ta' l-appellati hi semplicement fuq l-interpretazzjoni li ghandha tinghata lill-kelma "pubblikament" fl-artikolu 163 tal-Kodiċi Kriminali liema artikolu jittratta dwar ir-reat ta' vilipendju lejn ir-religjon Kattolika Apostolika Rumna, ir-religjon ufficjali ta' Malta. Skond l-appellant Avukat Ġenerali, din il-kelma "pubblikament" ghandha tittiehed jew tigi interpretata fl-istess sens li tinghata f'reati oħra, u ċjoè, li l-att kriminuz ikun sar f'post pubbliku jew espost jew aċċessibbli għall-pubbliku. Minn naħa ta' l-appellati, il-kelma "pubblikament" fl-artikolu 163 tal-Kap. 9 ma tfissirx hekk. Skond l-appellati dan l-element tal-

pubblicità hu element kostituttiv fir-reat in ezami, fis-sens li dan l-att ta' vilipendju ghandu jigi kkunsidrat bhala reat meta hemm atti esterni ta' tali hsibijiet li joffendu, li jsiru fil-presenza ta' terzi li ghandhom allura jhossu hom offiži b'dawk l-atti;

F'dan il-każ ghandna l-fatt ammess mit-tlett appellati li wahedhom, fil-post, data u hin imsemmija fl-akkuża, u meta ma kien hemm haddiehor preżenti, volontarjament ipparteċipaw fir-ritwal tal-*black mass*. Stante li, skond huma, ma kienx hemm hadd iktar hliefhom ghal dan ir-ritwal, li seta' jhossu offiż b'dak li kienu qed jaghmlu, ghalkemm dan ir-ritwal gie mwettaq f'xelter, li hu post aċċessibbli ghall-pubbliku, allura jonqos l-element tal-parti offiża. Huwa f'dan is-sens li, skond l-appellati, ghalkemm kellhom il-*mens rea* kollha mehtieġa f'dan ir-reat, però, kien jonqos l-element kostituttiv l-iehor tat-twettieq tar-reat fil-presenza ta' terzi, galadarba ma kienx hemm dan il-pubbliku li bl-aġir taghhom seta' hassu offiż;

Issa l-elementi kostituttivi ta' dan ir-reat taht l-artikolu 163 tal-Kodiċi Kriminali huma s-segwenti: (a) l-intenzjoni diretta jew speċifika li jigi offiż is-sentiment reliġjuż; (b) b'att estern li joffendi dak is-sentiment, u (ċ) il-pubblicità ta' dak l-atti;

Dwar l-ewwel u t-tieni elementi, ma hemmx l-ebda dubbju li dawn iż-żewġ elementi jeżistu fil-każ in ezami, u dan kif jirriżulta mill-istqarrijiet ta' l-appellati fejn urew biċ-ċar l-intenzjoni taghhom u ddeskrivew l-atti esterni li huma wettqu in esekuzzjoni ta' din l-intenzjoni taghhom. Ir-rekwiżit li dan l-att, li joffendi s-sentiment reliġjuż, ikun att estern, huwa essenzjali f'dan ir-reat l-ghaliex huma dawn l-atti testerni biss, a differenza ta' atti jew hsibijiet interni, li jistghu joffendu. Atti interni u hsibijiet privati qatt ma jistghu joffendu lil terzi taht dan ir-reat, u, ghalhekk, dawn mhumiex punibbli ghaliex

kulhadd huwa liberu li jhaddan it-twemmin religjuż li jidhirlu;

Dan il-prinċipju dwar id-differenza bejn atti esterni u dawk interni, jghodd ukoll ghal dak li jirrigwarda l-element tal-“pubblikament” ta' dawn l-atti esterni li jiġu mwettqa fil-privat. Minghajr din il-pubbliċità ta' l-atti esterni ma jistax ikun hemm dak li jissejjaħ *a public mischief*, fis-sens li fejn hemm atti esterni fil-privat, u allura mhux fil-presenza tal-pubbliku u terzi, dawn l-atti ma jikkostitwixxux ir-reat in kwistjoni minhabba s-sempliċi fatt li, kif jghid il-Professor Mamo fin-noti tiegħu: “The public, being unaware of the irreligious act committed in private without having any continuing trace of itself, cannot feel any sense of apprehension or alarm. To drag such acts into the limelight of judicial proceedings would do more harm than good.” Dan ir-reqwizit tal-pubbliċità ta' l-atti esterni huwa l-element materjali ta' dan ir-reat taħt l-artikolu 163 tal-Kodiċi Kriminali. It-test Inġliż ta' dan l-artikolu juża preċiżament il-kliem “public vilification”, ċjoè, att ta' vilipendju magħmul fil-pubbliku. Li kieku l-legislatur ried li bil-kelma “pubblikament” ifisser post pubbliku jew espost u aċċessibbli għall-pubbliku, kien juża dawn il-preċiża kelmiet bħalma għmel fil-każ ta' diversi reati oħra fil-Kodiċi Kriminali, bħal per eżempju, fir-reat taħt l-artikolu 208 (1) tal-Kodiċi Kriminali li huwa r-reat dwar oġġetti pronografiċi jew oxxeni, jew bħalma għamel fir-reat taħt l-artikolu 209 tal-Kodiċi Kriminali li huwa r-reat dwar offiża għall-pudur jew għall-morali magħmula fil-pubbliku, kif ukoll fi bnadi oħra ta' l-istess Kodiċi Kriminali fejn il-kliem użat mil-legislatur għat-tifsira tal-kelma “pubbliku” hija preċiżament “lok pubbliku jew f'lok espost għall-pubbliku”. L-istess fit-test Inġliż, il-legislatur jghid “an act committed in a public place or in a place exposed to the public”, filaqt għal dak li jirrigwarda r-reat in eżami taħt l-artikolu 163 tal-Kap. 9, jghid “publicly vilifies” u ma jindikax jew ma jsemmix il-kliem “public place or in a place exposed to the public” bħalma jagħmel fil-każ ta' reati oħra u bħalma jagħmel, fil-fatt, anke

fir-reat taht l-artikolu 165 (1) tal-Kodiċi Kriminali, dejjem b'referenza ghar-reati kontra s-sentiment reliġjuż ċjoè, ir-reat ta' tfixkil ta' servizzi reliġjużi. Dan kollu juri biċ-ċar, ghalhekk, li l-kelma "pubblikament" fit-test Malti u l-kelma "*publicly*" fit-test Inġliż, bla ebda mod ma huma qed jirreferu ghal xi lokalità, iżda qed jirreferu biss ghall-fatt li waqt it-twertieq ta' l-att estern tal-vilipendju ghandu jkun hemm pubbliku jew terzi preżenti, estranei ghal dan l-atti fih innifsu, u li bih jistghu jhossuhom offiżi ghal dak li huwa s-sentiment reliġjuż taghhom;

Il-konkluzjoni ta' dan kollu, ghalhekk, hi li f'kull każ l-att tal-vilipendju huwa possibbli biss jekk kommess pubblikament, jew, kif jinghad fit-test Inġliż, *publicly*. Kif jghid il-Carrara (Programma, Parte Speciale, Vol. VI.3259) dan huwa dovut ghal fatt "*perchè il diritto che ha l'uomo a vedere rispettata la propria religione non può essere offesa da atti commessi in privato, per poter dire aggredito il mio culto vi è bisogno di un fatto esteriore che, manifestandosi ai sensi di molti, porti il culto stesso ad un discredito*";

F'dan il-każ, ghalhekk, stante li jirriżulta inkontestat dak li wettqu l-appellati, ghal-kemm jissussisti l-element formali jew intenzjonali tar-reat ta' vilipendju, mill-banda l-oħra ma kienx jissussisti l-element materjali fuq imsemmi ta' dan l-istess reat peress li dak li huma ghamlu kienu ghamluh wahedhom biss u ma kienx hemm pubbliku jew terzi preżenti li setghu jhossuhom offiżi bl-aġir ta' l-appellati ghal dak li hu s-sentiment reliġjuż taghhom;

Ghalhekk l-Ewwel Qorti kienet korretta fl-interpretazzjoni taghha tal-kelma "pubblikament" imsemmija fl-artikolu 163 tal-Kodiċi Kriminali;

Ghal dawn ir-raġunijiet, din il-Qorti qiegħda tiċhad l-

appell ta' l-Avukat Ġenerali u qed tikkonferma s-sentenza appellata fl-intier tagħha.

---